

**ምሕረትን ፍቅርን ክልተ ባህርያት አምላኽ  
፫ ሰንበት ዘጽጌ 2004 ዓ.ም.**

መዝሙር፡ ወመኑ መሓሪ ዘከማከ. . . . . ።

ንባባት፡ ፩ ተሰሎንቄ 1፡5-10፤ ራእ 14፡1-6፤ ግ።ሐ. 4፡19-31፤ ማቴ 22፡34-40

ምስባክ፡ “ጻድቅስ ከመ በቀልት ይፈሪ፤ ወይበዝነ ከመ ዘግባ ዘሎባናስ፤ ትኩላን እምንቱ ውስተ ቤተ እግዚአብሔር” “ጻቃን ከም ስየ ይልምልሙ፤ ከም ጽሕዲ ሊባኖስ ይዓብዩ፤ አብ ቤተ እግዚአብሔር ዝተተኸሉ እዮም” መዝ. 92፡12።

መዝሙር፡ “ከማኻ ዝበለ መሓሪ መንአሎ፤ ምስ ኖኅ ኪዳን ዘጽናዕካ፤ ንደቂ እስራኤል መና ዘውረድካሎም፤ ንምድሪ ብዕምባታት ዘገጽካ፤ ሰማይን ምድርን ዝፈጠርካ ፀሓይን ምድርን ዘሰናዶኻ፤ ኩሉ አባኽ ተስፋ ይገብር፤ ከማኻ መሓሪ መን አሎ”።

ናይ ሎሚ መዝሙር፡ ወንጌል ከምኡ መልእክቲ ጳውሎስ ምህረት አምላኽን ፍቅርን ይነግሩና። አምላኽ ፍቅሪ እዩ ይብለና ቅዱስ የውሓንስ። ንኹልና ክንፍቅሮ ይደሊ ምኽንያቱ ክነፍቅሮ ከሎና አብኡ አሎና ንሱ አባና አሎ። ካብፍቅሪ ተበጊሱ ንዝበደልናዮ ይምሕረና። ንምሕረት አምላኽ ትኢና አብ ነኑይህድና ክንምሕር ይደልየና።

ምምሓር ክብሃል እንከሎ ንሓደ በደላኛ እሞ መቐጻዕቲ በቲ ዝገበሮ ክግበረሉ ዝግባእ እንከሎ ይቐረ ኢልካ ምሕረት ምእዋጅ የስምዕ። እግዚአብሔር ሓደ ካብቲ መለለይኡ ምሕረት እዩ፤ ንሱ ዝምሕር ስለ ዘፍቅር እዩ። ንቀዳሞት ወለድና አዳምን ሔዋንን ድሕሪኦም ንኹልና በብእዋን ንዝበደልናዮ ይምሕረና በዚ ኸአ ፍቅሩ ይገልጻልና። እቲ ዝግበየ ምሕረት ዝገበረልና ነቲ ሓደ ወዱ ምሉእ ዕርቂ ምእንቲ ክነርክብ እሞ ደቂ ሰማይ ክንከውን ኢሎ ክነርድኦ ብዓቕሚ እእምሮና ክንበጽሖ ዘይንኸእል ምስጢር ገሩ አብ መስቀል ነቲ ሓደ ወዱ ሰዊዑልና። ምሕረት ሂቡና ፍቅሩ ገሊጹልና። ካብ መስዋዕቲ ክርስቶስ አብ ታሪኽ አብ ምድሪ እስራኤል ምፍጻሙ አብዚ እዋን ብቅዱስ ቍርባን አብ መንጎና ብምህላዉ ብቤተ ክርስቲያኑ ገሩ ብዝዕድለና ምስጢራቱን ትምህርቲ ቃሉን ገሩ ምሕረቱ ይህበና። ምሕረት አምላኽ ንአና ንደቂ ሰብ ጸጋ እዩ። ነፍሲ ወከፍና ዝበደልናዮ አሎና ብምስጢር ንስሓ ምሕረት ረኺብና ሕጂ እውን ንዝበደልናዮ ምሕረት እንተ ሓተትና ከም እንምሓር ርጉጽ እዩ።

መሓርቲ ክንከውን ድላይ አምላኽ እዩ። ቅዱስ ጴጥሮስ ሓደ ጊዜ ክንደይ ጊዜ እንተ መሓርኩ ይሓይሽ ዓቢ ቍጽሪ ዝበለ መሲልዎ ሾውዓተ ጊዜ ይአክልዶ ኢሎ ሓተትዎ፤ ኢየሱስ ከአ ሰብዓ ሸውዓተ ጊዜ እናበለ ኩሉ ጊዜ ክንምሕር ከም ዘሎና ነጊሩና። ንዝበደለካ ንዘዋረደካ ንዘደፈረካ ንዝግመጸካ ዝተፈላለየ ክፉእ ነገር ንዝገበረካ ምሓር እዩ እቲ ትእዛዝ። ንኹልና ዝኸበድ ትእዛዝ። ክንክእሎ አብ መስቀል ንጠምት ሽዑ አብ መስቀል እንታይ ተገሩ ኢልና እንተ ሓተትና መልሲ ክንረክብ እሞ አብ መአዲ ምሕረት ክንኦቱ ኢና።

**ምሕረት ክነዘውትር ክንገብሮ ዝግብአና ነገራት አሎ።**

- **አብ ልብኻ ምምላስ፡** ሰብ አብ ልዕሊኡ ዝተፈላለየ በደል ምስ ተፈጸመ ብባህሪኡ ክምልስ ክዋጋእ፤ ክከላኸል፤ ተፈጥርኡ እዩ። ሰውነትና ንሓደ ዘይፈተዎ ነገር ይነጽግ

ንክብነት ሓዊ እንተ ተንከፍና ሰውነትና ቀልጢፉ ይምልሽ። ሕማም ከጥቅዓና እንከሎ ሰውነትና ይቋወም። ስለዚህ ምምላስ ባህርና እዩ። እንተ ሽነ ነቲ ዝገጠመካ ክትርእዮ ክትሓስበሉ ምስ ሕይወትካ አመዛዚንካ ምርአዩ። ሽዑ ብስምዒት ዘይኮነ ብሕልናና ክንምልስ ንክእል። ኣብ ልብና ክሳብ ዘይተመለሰና ምሕረት ክንገብር ይኸብደና እንተ ገበርና እውን ሰማዊ እዩ። ስምዒትናን ኩሉ ኩነታትና ክንመልኽ ኣብ ርእስና ክንምለስ ኣሎና። ኣብ ሕርቃን ኣብ ጽልኢ ዝነብር ሰብ ካብ ርእሱ ወጻኢ እዩ ዝነብር። ሰብ ሰብ ክብሃል ንርእሱ ዋንኦ ክኸውን እንከሎ ጥራሕ እዩ።

- **ክትምሕር ደም ክጥዕመካ አለዎ:** ኩልና ንሓደ ዝበደለና ክንምሕር ከሎና ክንሓልፎ ዝግብኣና መስቀል ኣሎና። ስምዒትና ሞራልና ሕይወትና ብምልኡ ንትንከፍ ንኹሉ ሕይወትና ዘበላሹ ስለ ዝተፈጸመ ኣብ ልዕሊና መልክዕና ዝተቐየረ ኮይኑ ይስምዓና። ነዚ ክትሰግር ከቢድ እዩ። ሕጂ እውን ኣብ መስቀል ንመለስ። መስቀል ክርስቶስ ዝሀዞ መልሲ ንርኤ። ነቶም ዝቐትልዎ ዝኸበሩ ነቶም ንሞት ዝፈረድዎ ኣኣባይ ዝገብርዎ ኣይፈልጡን እዮም እሞ ምሓሮም ኢሉ ዝጸለየ ኢየሱስ ንሕና እውን ነቶም ዓይነቱ ብዘየገድስ ዝበደሉና ክንምሕር ይእዝዘና። ኣብ ታሪኽ ነዚ ዘብርሁ ንረክብ። ኣብዚ እዋና ብሕይወታን ግብራን ትርጉም ምሕረት ዘርአየት Immaculi Llibagiza እትብሃል ኣብቲ ናይ 1994 ሓድሕዳዊ ቅትለት ሩዋንዳ “Left to tell” ኣብ ዝበል ጽሑፋ ምሕረት ንሓደ ንኹሎም ስድራኻን ዓለትካን ዝቐተለ እንታይ ምጂኑ ትገልጽ። ክትምሕር ምስ ኣምላኽ ርክብ ክህልወካ የድሊ እናበለት ንዓለም ነቶም ንስድርኣን ኣሕዋትን ብምምሓራ ዓቢ ኣብነት ሂባ። ንሓደ ሞት ኣብ ዝኸተወ ክትምሕር ከቢድ እዩ ብባህሪ ሰብ ክንርእዮ ከሎና። ብኣምላኽ ክንርእዮ ከሎና ግን ይክአል እዩ።
- **ክትምሕር ምስ ኣምላኽ ርክብ ክህልወካ ይግባእ:** ኣብ ጸጋ ኣምላኽ ክንርከብ ኣሎና ኣምላኽ ምስኡ ዘሎ ጥራሕ እዩ ክምሕር ዝክእል። ርክብ ምስ ኣምላኽ ክንብል ከሎና ጸሎት እንገብር ምስጢራት ቤተ ክርስቲያን እነዘውትር ብፍላይ ኑዛዜ። ኣብ ሰናይ ተግባር እንወፍር። ቃል ኣምላኽ ብምምባብ ድዩ ብምስማዕ ክፍሊ ሕይወትና ክንገብር ከሎና ክንምሕር ኣይከብደናን። ምሕረት ሱቕ ኢሉ ካብ ሰማይ ኣይኮነን ዝወርድ ናታትና ሱታፊ የድልዮ።
- **ክትምሕር ምኽሪ ጥዑያት ሰባት ክትሰምዕ የድሊ:** ኣብ ገለ እዋን ንሕና ዘይንርእዮ ካልኣት ሰባት ዝርእይዎ ይክአል እዩ። ኣብ ገለ እዋን ኣእምሮና ዘይበጽሖ ናይ ካልኣት ሰባት ልቦና ክበጽሖ ይክእል እዩ። ስለዚ ጽቡቕና ንዝምነዩ እሞ ብሓቂ ኣብ ቅድሚ ኣምላኽ ኮይኑም ንዝመኽሩና ክንሰምዕ ይግብኣና።
- **ንምኽሪ ክፉኣት ካብ ምስማዕ ምጥንቃቕ:** ኣብ ገለ እዋን ክንዕረቕ ሰላም ክንገብር ንሰባት ክንምሕር ዘይደልዩ ፈተውትና ቤተ ሰብና ክህልዉ ይክአል እዩ። ንሰባት እንተ ጸላእና ወይ ምስኣም ኮና ንኻልኣት እንተ ጸላእና ዝተዓወቱ ዝመስሎም ከምኡ ገለ ሰባት ኣብቲ ዝገብርዎ ክፉእ ነገር ካልኣት እንተ ተሓወስዎም ዝተዓወቱ ዝመስሎም ኣለዉ ስለዚ ኩሉ ጊዜ ንሰባት ርኢና ክንክእል ኣሎና። ወላ እውን መቐርብና ኣብ ገለ እዋን ምስኣም ኣብ ሓጢኣት ክነብር ክንድግፎም ንሕና ንሓደ እንተ ጸላእናዮ ምስኣም ኮና ክንጸልኦ ዝደልዩ ኣለዉ። ኣብ ቅድሚ ኣምላኽ ግን ንሕና እምበር ምስ ብዓል ኩስቶ ዝገበርናዮ ኣይኮናን እንሕተት። ንክፉእ ሰብ ወላ እውን ሓውና ሓፍትና እንተ ሽነ ክንሰምዖ የብልናን እኳ

ደአ ካብ ጌጋኡ ክንመልሶ ይግብአና። ሰይጣን ተዓዊትሉ እና ረኤና ሱቕ እንተበልና ፍቕሪ ነጉድል ብሓቂ ከአ አይነፍቅሮን ኢና ዘሎና።

ወንጌል ኣብ መንጎ ኢየሱስን ፈሪሳውያን ዝተገብረ ክርክር ይነግረና። ሓደ ጸሓፍ ምሁር ሕጊ ክፍትኖ ኢሉ “ካብ ኩሉ ዝዓበዩ ሕጊ እየናይ እዩ” እናበለ ክውጥሮ ኢሉ ሓቲትዎ። እዚ ሕቶ ወጣሪ ሕቶ እዩ። ምሁራት ሕጊ ኣብ ጊዜ ኢየሱስ ኣብ ዋዕልኦም ብዝያዳ ዝካትዑሉ ዝነበሩ እዩ። ሕጊ አይሁድ “ቶራ” ዝብልዎ 613 ትእዛዛት ዝሓዘ እዩ። ካብዚ ሕጎም 248 ብአወንታዊ ዝትግበሩ ነዚ ግበር ዝብሉ 365 ከአ አይትግበር ዝብሉ ብአሉታዊ ዝፍጸሙ እዮም። ወል እኳ ኩሎም ሕግታት ክፍጸሙ እንተ አልአም ገለ ካብአም ግን ዝለዓለ ግደታ አልአም። ከበድትን ቀለልይን ሕግታት እውን ነሮሞም እዮም። ከም ርድኢት አይሁድ ሕጊ ኣብ አምላኽ ዝቕርብ ብሕይወትካ ዝሰርዕ መጋበሪ እሞ ብኹሎም ክሕሎ ዘለዎ እዩ። ሰባት ሕጊ ከኽብሩ እንከለዉ ሰላም ፍቕሪ አሎ። ሕጊ ብኹሉ ክኽብር እንከሎ ኣብ ስድራ ኣብ ሃገር ኣብ ዓለም ዓወት ሰላም አሎ። ሰብ ዝጸገም ሕጊ ክጥሕስ እንከሎ ወይ ከአ ናቱ ሕጊ ንሕጊ አምላኽ ክትክኦ እንከሎ እዩ። ንሕጊ አምላኽ ብሕግና ከይንትክኦ ክንጥንቀቕ አሎና።

**ፍቕሪ አምላኽ፡**

ኢየሱስ ነቲ ምሁር ሕጊ ሕቶኡ ክምልሰሉ እንከሎ ካብቲ ቅድምኡ ዝብልዎ ዝነበሩ ፍሉይ ሓንቲ አይበሎን። ካብቲ ኣብ ጸሎቶም “ሸማ ጸሎት” ዝብሃል እናጠቐሰ ኣብቲ ኣብ ዘዳግም 6፡5 “ንእግዚአብሔር አምላኽካ ብኹሉ ልብኻን ብኹሉ ኃይልኻን አፍቅሮ” እናበለ ጠቓሱ ይነግሮ። እዚ ዝሕብሮ አይሁድ ጸቢብ አተሓሳስባ ኣብ ሕጊ ጥራሕ ዘተኩሩ ከምዘይ ነበሩ እዩ። ኣብ አምላኽ ዘሎና ፍቕሪ ኣብ ውሽጥና ዝተሰረተ ኣብቲ ውሽጣዊ እንታይነትና ዘሎ ክኸውን ይግባእ። ንሕጉ ጥራሕ ብምኽባር ነፍቅሮ ማለት አይኮነን። ሕጊ እናፈጸምና ዘይነፍቅሮ ክንከውን ንኽእል ኢና። ንአምላኽ ምፍቓር ምፍጫ አይኮነን። ፍጡር ንአምላኽ ፍቕሪ ክምልሰሉ እንከሎ ኣብ ሕይወት ይነብር። ብኻልእ አዘራርባ ንአምላኽ ክነፍቅር ከሎና ጥራሕ ኢና ትርጉም ተፈጥሮና ክንርዳእ ንኽእል ካብኡ ዝወጸ መገድና ይቕይሮ።

**ፍቕሪ ብጻይ፡**

ኢየሱስ መልሱ ብምቕጻል ምስቲ ዝሃዕ አተሓሓዙ ክምልሰሉ እንከሎ ኣብቲ ካብ ዘዳግም 6፡5 ዝጠቐሶ ደው አይበለን። ኣብ ለዋውያን 19፡18 “ንብጻይካ ከም ነፍስኻ አፍቅሮ” እናበለ ይጠቐሰሉ። ፍቕሪ ብጻይ ኣብቲ ምስ አምላኽ ዘሎና እዩ መሰረቱ። ንብጻይካ ምፍቓር ማለት ብዓይኒ አምላኽ ምርአዩ ማለት እዩ። ብአርአያን አምሳልን ዝተፈጥረ ሓውና/ሓፍትና ከማና ክንርእዮ ከሎና ጥራሕ ኢና ነፍቅሮ ክንብል እንኽእል።

ንኽልቲኡ ብሓደ ጸንቢሩ ኣብዚ ክልቲኡ ብሉይን ሓዲስን ሕግን ነብያትን ኣብኡ ከምዘሎ ይነግሮ። ኣብዚ ኢየሱስ ሓዲስ ትሕዝቶ አይነግሮን። ነቲ ሕጊ የዕብዮ ማለት ኣብቲ ዝዓበዩ ሕጊ ንብጻይካ ከም ነፍስኻ ፍቶ ዝብል ይሕውሰሉ። ኣብዚ ነቲ ሕጊ ኣብ ውሽጥኻ ምውህህሃድ ጥራሕ አይኮነን ዘድሊ ኣብቲ ንብጻይካ ከም ነፍስኻ አፍቅር ዝብል የልዕሎ። እዚ ክልተ ሕጊ ንግላውን ሓባርውን ነገራት ዘጠቓለለ እዩ።

እዞም ክልተ ሕግታት ፍቕሪ አምላኽን ጽቕሪ ብጻይን ክልተ መሰረታውያን ነገራት ኣብ ሕይወት ቤተ ክርስቲያን እዮም። ፍቕሪ ዘይብሉ እምነት ፍቕሪ ኣይብሉ ግብሪ ትርጉም የብሉን። በዚ ዝሰዕብ ክንጥቕልሎ ንኽእል ኣስተንትኖና።

1. ቤተሰብና ዓርክና ወላ እውን ጸላእትና ብዝርኢ በዚ ሕጊ ክንቅየድ ይእዝዘና ኢየሱስ።
2. ከም ትምህርቲ ወንጌል ምንባር ቀሊል ጉዳይ ኣይኮነን እንተ ኾነ ዝክአል እዩ።
3. ኣብ ብሉይ ኪዳን ካብቶም 613 ሕግታት እዞም ክልተ ዝዓበየ ቦታ ይሕዙ።
4. ኢየሱስ ንኹሉና ብሕይወትና ሕያው ኣብነት ክንከውን ይደልየና።
5. ነዞም ክልተ ኣብ ሕይወትና መምርሒና ገርና እንተ ኾድና ብጸጋ አምላኽ ኩሉ ዝተረፈ ክሰልጠና እዩ።
6. ብትምህርተ ወንጌል ከይትኸይድ ዝዕንቅጸካ እንታይ ኣሎ ኣብ ሕይወትካ።

ፍቕርን ምሕረትን ክልተ ማናቱ ኣብ ሕይወት ክርስቲያን ከፈላለያ ዘይብለን ምስ አምላኽ ክነብር ዘኽእላና እየን። ኣብ ኩሉ መለለይና ክኾና እንከለዎ ዓወት ሰላም ኩሉ ኣሎ። አምላኽ ንነፍስ ወከፍና ኣፍቅረኒ ስምዓኒ ክምሕረካ እየ ከምኡ ንስኻ/ኺ እናበለ ይዕድመና። ኩልና ብልብና ኣፍቂረ፣ ምሕረ ኣሎኹ ክንብል። ከምቲ መድኅና ኣብ መስቀል እንከሎ ፍቕርን ምሕረትን ዝአወጀ ኣነን ንሱኹምን ንሓውና ንሓፍትና ምሕረት ኣዊጅና ኣብ ጎደና ዕርቃን ፍቕርን ምሕረትን ክንምርሻ ዕድመ ሎሚ እውን ይቐርበልና ኣሎ እሞ ሕራይ ንበል።

አምላኽ ክእለቱን ጸግኡን ይሃበና።

አባ ንጉሠ ፍሥሓ